


Relikwi u Relikwarji tal-Kavallieri

Guido Lanfranco



Mill-Medjuevu u fi żmien il-Kavallieri f'Malta, inżerta kien żmien meta r-relikwi kienu fl-aqwa tagħhom. Billi l-Kavallieri kienu gejjin minn diversi pajjiżi Ewropej, kellhom devozzjonijiet mill-aktar varji u qima u apprezzament speċjali lejn ir-relikwi deskritti bħala fdalijiet ta' qaddisin u postijiet u oġġetti assoċjati magħhom.

L-aktar relikwa mportanti li kellhom kienet dik tal-għadam mill-id il-leminja ta' San Ġwann Battista, il-qaddis patrún tal-istess Ordni tal-Kavallieri. Din kienu ġabuha magħhom minn Rodi fl-1530 u magħhom ħarġet minn Malta meta keċċihom Napuljun Bonaparti fl-1798. Imma dwar din maħniex se niddiskutu f'din il-kitba minħabba li għandha storja kemxejn twila u hija wkoll l-aktar magħrufa. Imma dwar il-magġoranza tar-relikwi l-oħra mhux kulhadd sema'. Hawn se naraw fil-qosor xi haġa dwar il-ħafna relikwi u relikwarji oħra li l-Kavallieri kellhom f'Malta.

Ma ninswex li fl-1798 kien invada 'l Malta Napuljun Bonaparte waqt li kien fi triqtu f'kampanja kontra l-Egittu u keċċa lill-Ordni ta' San Ġwann mingħajr biss saret reżistenza kontrih. Minbarra l-intriċċi li kien hemm, raġuni prinċipali biex kienet daqshekk faċli għalih li jxejjen 'l Ordni f'Malta kienet li l-biċċa l-kbira tal-Kavallieri kienu huma stess Franciżi. Matul il-waqfa qasira tiegħu għamel minn kollox biex ir-rikkezzi kollha tal-Ordni jittieħdu biex isiru flus u, billi r-relikwarji li kien hemm f'San Ġwann u knejjes oħra tal-Ordni kienu mimlijin dehebijiet, fided, djamanti u haġar prezzjuż, dawn kważi kollha ntilfu imma l-għadam u r-relikwi l-oħra li kien fihom thallew wara u uħud minnhom, wara żmien, ngħataw relikwarju għdid.

Meta l-Kavallieri ġew Malta fl-1530 ġabu magħhom ħafna relikwi. Fil-Birgu bnew kamra soda apposta għar-relikwi li għaliha kellhom disa' ċwieviet, waħda għal kull Lingwa tal-Ordni u oħra għall-uffiċjal tal-isptar. Saħansitra l-Gran Mastru D'Homedes kellu jitlob il-permess biex jibgħat biċċa relikwa rigal lill-Kommenda tal-Ordni f'Katalonja.

Wara l-assedju tal-1565, fl-1566 kien hemm xniegħa u biżgħa ta' xi attakk iehor mit-Torok, għalhekk La Valette ordna li tkun lesta galera biex, jekk dan jiġri, jistgħu jittrasferixxu r-relikwi lejn Sqallija. Jingħad li f'Sant Iermu, waqt l-Assedju l-Kbir, kellhom xi relikwi. L-aħħar assalt fuq dik il-fortizza kien fit-22 ta' Gunju. Meta raw li wasal it-tmiem id-difensuri ġabru flimkien ir-relikwi, kalċi, kurċifissi u affarijiet oħra u difnuhom f'ħofra fonda biex ma jiġux imkasbra f'idejn it-Torok.

Il-Kappella tar-Relikwi

F'San Ġwann hemm diversi kappelli għal-Lingwi differenti tal-Ordni u waħda minnhom hija dik ta' San Karlu Borromeo. Fl-1784 kienet assenjata lill-Lingwa ta' Baviere. Ir-relikwi tal-Kavallieri għall-ewwel kienu migburin fl-ispazju quddiem id-dahla tal-oratorju tal-Martirju ta' San Ġwann u, b'tema li għandha x'taqsam mar-relikwi, Antoine Favray kien pittor iż-żewġ lunetti li waħda minnhom turi s-sejba tar-ras ta' San Ġwann Battista wara l-martirju u l-oħra tfakkar l-għotja tar-relikwa tal-id ta' San Ġwann lill-Gran Mastru f'Rodi. Fl-1742 din il-kappella giet restawrata u dekorata kif narawha llum mill-Ballijau Veri. Fl-1738 dawn ir-relikwi ħaduhom fil-kappella ta' San Karlu u għalhekk din saret ukoll magħrufa bħala l-Kappella Tar-Relikwi. Ir-relikwarji, tista' tgħid kollha kemm huma, kienu ġew misruqa jew sfigurati minn Napuljun, meta nvađa l-Malta fl-1798 u ha kullma kien prezzjuż minnhom. Ir-relikwi mingħajr relikwarji li kien fadal iżamm għand l-Isqof għal xi żmien imma wara tqiegħedu lura fil-kappella tagħhom. Relikwarju kbir bir-relikwi tal-knisja ta' San Ġwann kien jinżamm f'din il-kappella li kellu bżonn disa' ożwieviet biex jinfetaħ, bħalma rajna għall-kamra li kienu bnew fil-Birgu meta l-Kavallieri kienu għadhom kemm ġew Malta.

Kull Xorta ta' Relikwi

Tista' tgħid li r-relikwi huma kollha bċejjeċ ta' għadam, imma fost oħrajn kien hemm ukoll biċċa mill-porpja ta' San Carlo Borromeo, iċ-ċoqqa ta' San Bernardu Abbati u ta' San Frangisk ta' Paola, ġebbla milli ntefġhu lejn San Stiefnu, firma ta' San Tumas t'Aquinas u xi fdal ieħor bħal biċċa mill-maxtrua ta' Betlem, biċċa mill-lipsa ta' Kristu u xewka mill-kuruna u bosta oħrajn. L-għadam tar-relikwi kienu bċejjeċ jew sħaħ, mid-dirġhin, idejn, saqajn, sinsla, kustilji, xedaq, ras jew ukoll gabra minn xi skeletru sħih.

Fost il-qaddisin li tagħhom kien hemm relikwi mill-għadam nistgħu insemmu dawn: San Ġwann Elemosinarju, San Vincenz Ferreri, San Kristofru, San Nikola ta' Bari, San Blas, San Damjanu, San Stiefnu, San Ġoġ M., San Anton Abbati, San Krisostmu, Santa Kġara, Sant' Anna, Santa Toskana, Santa Katarina V.M., Santa Marija Madalena. San Bert, Santu Wistin, San Ludoviko, Sant'Andrija ta' Kreta, Santa Teodora, San Valerjano, San Polikarpo, San Ġirgor ta' Nazaret, San Ġwann ta' Damasku, Sant'Elena, Santa Teofora, San Frangisk ta' Sales, Sant'Orsla, San Ilarju Abbati, San Lazzru isqof, San Sebastjan, Sant'Andrija, Santu Rokku, San Mattew, San Candido M., San ġokondo u San Tumas ta' Canterbury. Hemm ukoll biċċa mill-Innoċenti Martri.

Jingħad li kellhom ukoll biċċa mill-iskutella tar-ras tal-Beatu Ġerardu li kien beda l-Ordni ta' San Ġwann u li kienet ġiet approvata mill-Papa fl-1113; Ġerardu kien miet fl-1120. Minbarra dawn il-Kavallieri kellhom diversi relikwi assoċjati mal Passjoni ta' Kristu, l-aktar bċejjeċ mill-Veru Linju (is-salib). Ir-relikwa ta' San Sebastjan kienet imdaqqsqa u dwarha tingħad legġenda li farka minnha kienu baġħtuha f'Majorka fejn kienhemm il-pesta, u minn dak iż-żmien il-marda ma messithomx aktar .

Għall-kappella ta' San Ġoġ, tal-Lingwa ta' Aragona, Catolonia u Navarre, kellhom ostensorju għamla ta' id li kien fih għadma sħiħa ta' San Ġoġ. Ir-relikwa

wahedha wara nzammet go urna ndurata. Fl-istess kappella kellhom ostensorju li wkoll insteraq mill-Francizi, li kellu relikwa ta' San Vincenz li l-Gran Mastru kien ircieva fl-1716; ir-relikwa kienu ddepożitawha fil-knisja tal-Vitorja. F'din il-kappella kellhom ukoll biċċa mil-veru linju.

Fl-altar tal-kappella tal-Lingwa tal-Italja kellhom devozzjoni lejn il-fdalijiet korp sant ta' Santa Ewfemja li kienu gabu magħhom minn Rodi u għall-ewwel żammewhom fil-kappella tar-relikwi f'urna tal-fidda rregalata minn La Valette. L-urna nsterqet minn Napuljun imma l-għadam irritornawhom fl-altar fl-1874.

Żieda ta' Relikwi

Mar-relikwi li gabu magħhom minn Rodi, komplew iżidu oħrajn għax kien ikollhom donazzjonijiet mhux biss minn Kavallieri individwali benefatturi u Gran Mastri imma wkoll minn renjanti barranin u papiet.

Lascaris irregala kaxxa tal-fidda li fiha kien hemm relikwi differenti ta' San Carlo Borromeo. Il-Gran Mastru Perellos, meta tkun il-festa ta' xi qaddis partikolari, bħal Santa Ubaldesca, Santa Rosalia, San Ġwann Battista, u x-Xewka ta' Kristu, kien johrog spejjeż minn butu biex isir restawr jew tisbieh lir-relikwarji tagħhom.

L-għadam jew korp sant ma' vazett demm niexef ta' San Fedele kienu pprezentati lill-Gran Mastru Despuig mill-Papa Klement XII fl-1739 u saret translazzjoni solenni bħalma kien isir dejjem bil-kbir fil-każ ta' relikwi godda. Relikwi ta' San Klement ieħor lil Pinto Għall-knisja ta' San Ġakbu tal-Lingwa ta' Kastilja u Portugal; dawn mgħandhomx jiġu mfixkla ma' l-oħrajn li semmejna.

Il-Gran Mastru Vilhena kien irregala biċċa mis-Salib, flimkien ma' relikwa ta' Sant'Antnin ta' Padova f'relikwarju tal-fidda, għall-knisja tal-Forti Manoel. Il-Gran Mastru Raimondo Perellos kien imsemmi għal San Rajmono ta' Pennyafort, Dumnikan. Kien devot ta' San Vincenz Ferreri u minn Franza rnexxielu jgħib relikwa ta' id il-qaddis għall-knisja ta' San Ġwann. Il-Papa Pawlu V flimkien mal-ambaxxatur tar-Re ta' Spanja irregalaw relikwi għall-Grotta ta' San Pawl tar-Rabat/ Ma' din il-grotta kien assoċjat l-eremita Juan Benegas li fl-1606 bena fuqha l-knisja ta' San Publiju. Dan il-komplex eventwalment gie f'idejn l-Ordni tal-Kavallieri. Ir-relikwi waslu fuq il-kapitana tal-Ordni u saret it-translazzjoni tagħhom mill-knisja tal-Kapuċċini tal-Furjana, b'ħafna ċerimonji, qniepen, saluti bil-kanuni, proċessjoni, fratellanzi, Kavallieri u l-Kleru. Il-korteo kellu mal-20,000 partecipant, waqaf biss h'Attard u spiċċa bit-Tedew. Il-Kapitlu jew Kullegġ tal-Grotta ta' San Pawl u l-knisja ta' San Pupalju għadu jilbes bis-salib tal-kavallieri fil-proċessjonijiet.

Il-Papiet kienu jirregalaw xabla u kappell bħala unur lil personalitajiet li jkunu jiddefendu l-interessi tal-Knisja. Il-Gran Mastru Pinto kien irċeva dan l-unur fl-1747. L-għotja saret, b'ħas-soltu, b'ħafna ċerimonji. gie bihom Kardinal bil-galeri, karrozzella b'sitt żwiemel bojod, u kavallerija, fost sparar ta' saluti mill-kanuni, daqq ta' tnabar u ta' qniepen. Fost ir-rigali li l-Papa ta lil Pinto kien hemm kaxxa ntarzjata bid-deheb b'xi relikwi fiha. Il-galera *San Antonio* gabet Malta lill-Inkwizitur Salviati. Lil Pinto, dan irregalalu statwetta tal-fidda turi lil Kristu mal-Kolonna, u ta xi flus lill-bahrin, imma lill-kaptan tal-galera tah

relikwarju ta' Sant Antnin.

Rigali lill-Barranin

Minbarra li kienu jircievu rigali ta' relikwi il-Gran Mastri kienu wkoll jaghtu rigali huma stess f'okkazjonijiet speċjali. Meta twieled Lwigi XIV ta' Franza, l-Gran Mastru baghat rigal lir-Regina Anna. Dan ir-rigal kien wiehed mis-swaba ta' Sant' Anna frelikwarju prezzjuż.

Fl-1587, il-Gran Mastru Verdala kien mistieden għall-magħmudija ta' Filippo Emanuele iben ir-Re Filippu III u l-Infanta ta' Spanja. Minflokku baghat lill Isqof Gargallo biex jirrapprezentah u miegħu baghatilhom ir-rigal li kien wiehed mis-swaba ta' Santa Katarina tal-Lixandra frelikwarju tal-fidda; dan għamlu għax mart ir-re kien jisimha Katarina. Ir-relikwarju kien insteraq mill-Francizi mal-oħrajn imma l-għadam tal-id kienu baqgħu. Fuq wiehed mit-tlitt iswaba li kien hemm fir-relikwarju tal-kappella ta' Santa Katarina (tal-Lingwa tal-Italja) kien hemm ċurkett. Dan suppost li kien dak li l-Bambin ta' lil Santa Katarina fiż-żwieg mistiku tiegħu magħha kif jidher ukoll fl-inkwadru titulari tagħhom.

Mill-korp sant ta' Santa Ewfemja fl-altar tal-Lingwa tal-Italja, il-Gran Mastru Alof Wignacourt fl-1606 ha biċċa għadma mis-sieq biex jirregalaha lill-knisja tat-Tliet Slaten fil-Ġermanja. Il-Gran Mastru Vilhena ma tax direttament relikwa ta' San Filippu ta' Aggira imma fl-1724 saru festi kbar għat-translazzjoni tar-relikwa li waslet Haż-Żebbuġ bl-intervent dirett tiegħu.

RAYMOND'S IRONMONGERY

TRIQ IL-BARJOLA, GUDJA

Tel / Fax: 2180 6645 - Mob: 9945 9637

FRAME MAKER - GLASS CUTTING

Water and Electrical Fittings, Building
Materials & Household Goods,
Repairs of all Electrical appliances

FOR HIRE

Jiggers - Generators - Mixture & Special Chasers